

نہ ختم ہونے والا



شہزادہ شہزادہ شہزادہ

شہزادہ شہزادہ شہزادہ

نۆختم ئۆمر

ئاق، رەخمەت سۆزەريا

(پوۋېستلار)



شىنجاڭ خەلق نەشرىياتى

图书在版编目(CIP)数据

阿,无情的河:维吾尔文/艾合塔木·吾买尔著. —乌鲁木齐:
新疆人民出版社, 2008. 8

ISBN 978-7-228-11818-2

I. 阿… II. 艾… III. 中篇小说—作品集—中国—当代—
维吾尔语(中国少数民族语言) IV. I247.5

中国版本图书馆 CIP 数据核字 (2008) 第 131340 号

作 者	艾合塔木·吾买尔
责任编辑	巴力江·孜帕尔
责任校对	阿依古丽·萨比提
特约校对	亚森·扎依莫夫
封面设计	艾克拜尔·萨力
出版发行	新疆人民出版社
电 话	(0991)2827472
地 址	乌鲁木齐市解放南路 348 号
邮 编	830001
印 刷	新疆金版印务有限公司
经 销	新疆维吾尔自治区新华书店
开 本	880×1230 毫米 1/32
印 张	14.5
版 次	2008 年 10 月第 1 版
印 次	2008 年 10 月第 1 次印刷
印 数	1—5000
定 价	40.00 元

ئاھ ، رەھىمسىز دەريا (پوۋېستلار)

ئاپتورى : ئەختەم ئۆمەر
مەسئۇل مۇھەررىرى : بارىجان زەپەر
مەسئۇل كوررېكتورى : ئايگۈل سابىت
تەكلىپلىك كوررېكتورى : ياسىن زايموف
مۇقاۋا لايىھىلىگۈچى : ئەكبەر سالىھ
نەشر قىلىپ تارقاتقۇچى : شىنجاڭ خەلق نەشرىياتى
تېلېفون : 0991-2827472
ئادرېسى : ئۈرۈمچى شەھىرى جەنۇبىي ئازادلىق يولى 348 - نومۇر
پوچتا نومۇرى : 830001
باسقۇچى : شىنجاڭ جىنپەن مەتبەئەچىلىك چەكلىك شىركىتى
ساتقۇچى : شىنجاڭ ئۇيغۇر ئاپتونوم رايونلۇق شىنخۇا كىتابخانىسى
فورماتى : 880×1230 مىللىمېتىر 1/32
باسما تاۋىقى : 14.5
نەشرى : 2008 - يىل 10 - ئاي 1 - نەشرى
باسمىسى : 2008 - يىل 10 - ئاي 1 - بېسىلىشى
تراژى : 1-5000
كىتاب نومۇرى : ISBN 978-7-228-11818-2
باھاسى : 40.00 يۈەن

مۇندەرىجە

1	«شۇم پېشانە»
73	ھەسرەت
107	زېمىن ، قارا ئادەملىرىڭگە !
168	ئاد ، رەھىمسىز دەريا !
225	قۇرتلاپ كەتكەن كۆل
315	قىيامەتتە قالغان سەھرا



«شۈم پېشانە»

1

ئۆزۈندىن - ئۆزۈنغا سوزۇلغان ، يىلان باغرى ئاقىدىغان دولان دەرياسى بويى . تەكلىماكان قۇملۇقى بىلەن دەريا ئارىلىقى مۇنبەت تۈزلەڭلىك . ئۇ يەردە تۈزى تەڭشەلگەن يەرلەرمۇ ، زەي - شور ئۆرلەپ تۇرىدىغان يەرلەرمۇ ، ساپ ھاۋالىق باغۇ - بوستان مەھەللىمۇ ، بىپايان قومۇش باسقان سازلىقمۇ ، چەكسىز كەتكەن يىكەنلىك ، سۈيى تۈزلۈك كۆللەرمۇ ، قۇم بارخانلىرى ئارىسىدا كەڭرى يېيىلىپ ياتقان قويۇق توغراقلىق ، ياۋا جىگدە ، يۇلغۇنلۇقلارمۇ بار . بۇلارنىڭ شەرق تەرىپىنى دولان دەرياسى ئوراپ تۇرىدۇ . دەريا ئاجايىپ سېھرىي كۈچكە ئىگىكى ، بۈگۈن بۇ قىرغاققا ئۆزىنى ئۇرۇپ نۇرغۇن زېمىننى يۇتۇۋەتسە ، ئەتىسى قارشى قىرغاققا يېيىلىپ ئاقىدۇ . شۇڭا خەلق بۇ دەريا بويىدا زېمىن تۇتۇشتىن ئېھتىيات قىلىدۇ . دەريانىڭ ئىككى ياقىسىغا نۇرغۇن خەلق ئولتۇراقلاشقان بولۇپ ، يىراقتىكى ئېگىز تەكلىماكان قۇملۇقىدىن قارىسا ، بۇ دەريانىڭ بۈك - باراقسان ئورمانلار ، يېشىل تۈزلەڭ يايلاقلار ، ئېگىز شور دۆڭلەر ، تۆگە لوگىسىدەك قۇملار ئارىسىدا خۇددى كۈمۈش يىلاندەك جىمىرلاپ تولغىنىپ ئېقىۋاتقانلىقىنى كۆرگىلى بولىدۇ . دەريانىڭ ئاياغ ئېقىنىدا بىر دەريا قاچچىسى بار . بۇ قاچچىدا يىكەن ، پىيىزەك ، خادا قومۇشلار ،

كېچىك - كېچىك شورلۇق كۆل ئىچىدە نۇرغۇن تۈزلۈك بۇلاقلار بار . بۇ كۆللەردە ئادەتتە دولاننىڭ ئۇزۇن قۇيرۇق يەرلىك قارا بېلىقى ، ياۋا ئۆردەك ، قاراغاز ، ئالا بويۇن قاشقالداق ، قىزىل ، قوڭۇر قانات قاشقالداق ، يەكەن توخۇسى ، كېچە - كۈندۈز بۇقۇلداپ زەمبىرەك ئاتقانداك ئاۋاز چىقىرىدىغان سۇ بۇقىسى ۋە قۇشقاچلار ماكان تۇتقان . ئاندىن ئۇزۇن بويۇن ئاق تۇرنا ، قىرغاۋۇل ، ھاڭغىت قاتارلىقلارمۇ بار .

مانا بۇ كۆللەرنىڭ ئەتراپىغا ئادەمزات كەمدىن - كەم ئايغ باسىدۇ . لېكىن ئۇنىڭ ئېگىزرەك بىر تۆپىلىكىدە بىر يالغۇز كەپە بار . كەپىدە بىر قېرى ئاقساقال بوۋاي بىلەن ئۇنىڭ يىگىرمە تۆت - يىگىرمە بەش ياشلاردىكى بىر ئوغلى ياشايدۇ . ئۇلار ئاساسەن بېلىقچىلىق قىلىدۇ . يازدا دەرياغا ئاق سۇ كەلگەندە دەريادىن ئېقىندا سۈزىدۇ . ئاق سۇ كەلسە ئۇلارنىڭ ئامتى كېلىدۇ . چۈنكى دەريادا ھەر يوغان لىم ياغاچلار ئېقىپ كېلىدۇ . بەزىدە بىر كۈندە يەتتە - سەككىز تال قارىغاي ، ئارچا ، توغراق سۈزۈۋالغىلى بولىدۇ . بۇنىڭ ھەر بىرىنى يىراقتىكى شەنبە بازارغا ئاپىرىپ ، كەم دېگەندە ئەللىك تىزىدىن ساتقىلى بولىدۇ . لېكىن دەريادىن ئېقىندا سۈزۈش خەتەرلىك ئىش ، بەزىدە ئېقىم قاينىمىغا دۇچ كەلگەندە ئېقىندىن تاشلاپ ، دەرھال جاننى ياقىغا ئالمىسا جاندىن ئايرىلىدۇ . يېقىنقى ئىككى يىلدىن بۇيان ماڭسۇر بوۋاي ئېقىندا سۈزۈشكە چىقالمايدىغان بولۇپ قالدى . چۈنكى ئېقىندا سۈزۈش كۈچتۈڭگۈرلۈك ھەم چەيدەسلىكنى تەلەپ قىلىدۇ . تۈرۈلۈپ - تۈرۈلۈپ كېلىدىغان غايەت زور دولقۇن ، ھۆركىرەپ ، ھۇتارتىپ پىرقىرايدىغان قايناملارغا دۇچ كەلگەندە بارلىق جان - جەھلى بىلەن غۇلاچ تاشلاپ ئۈزۈپ ئۆتۈشكە ، جاپالىق ھەم خەتەرلىك ھالەتلەردىمۇ قاراملىق قىلىشقا توغرا كېلىدۇ . شۇڭا بۇ ئىش ئۇنىڭ ئوغلى ئابدۇشۈكۈرگە قالدى .

ئابدۇشۈكۈر كىچىكىدە ئانىسىدىن يېتىم قېلىپ ، ئاتىسىنىڭ ئالدىدا مۇشۇ دەريا بويىدا چوڭ بولدى . ئاتىسىنىڭ دەريا بويىدىكى

جاپالىق ، خەتەرلىك ئەمگىكى ئۈنمۇ قاۋۇل ، قورقۇمسىز ،
چىداملىق ، قارام بىر يىگىت قىلىپ يېتىشتۈردى . ئۇ ئاق سۇ
مەزگىلىدە سەھەردە ئورنىدىن تۇرىدۇ - دە ، بېلىق شورپىسى بىلەن
ياما زاغرىسىدا ئاشتا قىلىپ ، يەتتە - سەككىز تۇخۇم بىلەن بىر -
ئىككى زاغرىنى بېلىگە تۈگۈۋېلىپ ، كەندىر ئارقاننى قۇلا ئاتىنىڭ
بويىغا يۆگەپ ، ئانقا يايىداق مىنىپ ، دەرياغا قاراپ ماڭىدۇ . تاغلى
ئىت ئۇنىڭغا ھەمراھ بولۇپ ئارقىسىدىن ئەگىشىدۇ . كەچكىچە
غۇلاچ تاشلاپ ، سۇ بىلەن ئېلىشىپ ، قايناملاردا قېقىلىپ ،
دولقۇنلاردا چۆكۈپ - لەيلەپ يۈرۈپ سۈزگەن ئېقىندىلارنى دەريانىڭ
قولىتۇق تاراملىرى ئارقىلىق كۆلگە ئاچىقىپ ، قۇلا ئانقا سۆرتىپ
مەھەللىگە ئەكىلىدۇ . ماڭسۇر بوۋاي بولسا كەچكىچە تور سېلىپ
بېلىق تۇتۇش بىلەن ئاۋارە .
بۇ يەرگە كىشىلەر كەم كېلىدۇ . پەقەت ئىككى - ئۈچ كۈندە
بىر قېتىم شەنبە بازارلىق بېلىقچىلار كېلىپ ، ماڭسۇر بوۋاي تۇتۇپ
قويغان بېلىقلارنى ئېلىپ كېتىدۇ . ئېقىندىلار يازىچە ئاپتاپتا تۇرۇپ
قۇرۇيدۇ . قىش كىرگەندە بازارغا ئاپىرىپ سېتىپ ، پۇلىغا
ئاشلىق ، ياغ ، كىيىم - كېچەك سېتىۋالىدۇ . قالغان پۇلىنىڭ كۆپ
قىسمىنى ماڭسۇر بوۋاي كونا مىس چۆگۈنگە سېلىپ ساقلايدۇ .
بۈگۈن ئابدۇشۈكۈر ئادىتى بويىچە ، ئاتىسى تەييارلىغان
ناشتىلىقنى يېدى - دە ، زاغرىنى بېلىگە تۈگۈپ ، قۇلا ئاتنى
مىنىپ ، تاغلى ئىتنى ئەگەشتۈرۈپ ، دەرياغا قاراپ ماڭدى . تاڭ
ئەمدىلا سۈزۈلگەندى . يىراقتا چوقچىيىپ تۇرغان قۇملۇق ئۇپۇققا
گوخشاش ئاستا - ئاستا قىزغۇچ رەڭگە كىردى . دەريادىن سۇنىڭ
توخشاۋسىز شارقىرىغان ئاۋازى ئاڭلىنىپ ، نەم شامال ئۇرۇپ
تۇرىدۇ . ئابدۇشۈكۈر ئاتلىق كېتىپ بېرىپ ، دەريانىڭ يىراق
يۇقىرى ئېقىنىغا ئۈزمەي كۆز تىكتى . لۆمۈلدەپ ئېقىۋاتقان
قورقۇنچلۇق لاي سۇدا ، ئۇ يەر - بۇ يەردە پاچاق تەك چوڭلۇقتىكى
ياغاچلار ئېقىپ كەلمەكتە ئىدى . ئابدۇشۈكۈر چوڭ ئېقىندا

كەلمىسە ئادەتتە ئاتاين سۇغا كىرمەيتتى . شۇ ئەسنادا ئۇنىڭ ئىتى قاتتىق قاۋاپ كەتتى . ئابدۇشۈكۈر بۇرۇلۇپ دەريانىڭ تۆۋەن ئېقىنىدىكى قۇملۇق قىرغاققا تاغلى ئىتىنىڭ ئۆزىگە قاراپ قاتتىق قاۋاۋاتقانلىقىنى كۆردى . بۇ تىمتاس قىرغاققا ئادەتتە بىرەر ئەھۋال بولمىسا ئىت قاۋىمايتتى . شۇڭا ئۇ ئاتىنى ئىت تەرەپكە قاراپ چاپتۇردى . ئۇ يېقىنلاپ كەلگەندە ، قىرغاققا يېقىن ، ئوشۇققىچە سۇدا بىر ئادەم دۈملا سوزۇلۇپ ياتاتتى . ئۇ ئاتىنى سەكرەپ چۈشۈپ ، ياتقان ئادەمنىڭ يېنىغا كەلدى . تاغلى ئىت ئابدۇشۈكۈرگە سۈركىلىپ ئىرىكىلەپ غىغشىدى . ئۇ بۇ ئادەمنىڭ ئايال ئىكەنلىكىنى بايقىدى . چۈنكى ئايالنىڭ پۈتۈن ئەزايىغا بىر قەۋەت كۆك سېغىزلاي ئورنىشىپ كەتكەن بولۇپ ، چىرايى تۈگۈل ئۇزۇن ئىككى تال ئۆرۈمە چېچىمۇ لاي ئارىسىدا پەرق ئەتكۈسىز بولۇپ كەتكەنىدى . ئابدۇشۈكۈر ئايالنى كۆتۈرۈپ قىرغاققا ئاچىقىپ چىم ئۈستىگە ياتقۇزدى . ئۇنىڭ يۈز - كۆزىنى بەلۋېغىنىڭ ئۈچى بىلەن ئېرتتى . قىزنىڭ چىرايىدىن گۈزەللىكى ئېنىق بىلىنىپ تۇراتتى . ئابدۇشۈكۈرنىڭ قىزغا رەھىمى كېلىپ ، ئىچى سىيرىلىپ كەتتى . ئۇ قىزنىڭ چېكىسىنى تۇتۇپ باقتى . ئاندىن ئېگىشىپ قۇلقىنى كۆكسىگە قويۇپ يۈرىكىنى تىگىشىدى . قىزنىڭ يۈرەك سوقۇشى بىلىنەر - بىلىنمەس ئاڭلىنىپ تۇراتتى .

— تېخى ھاياتكەن ، — دەۋەتتى ئۇ ، خۇشال بولۇپ . قىزنىڭ قورسىقى ئېسىلىپ كەتكەنىدى . ئابدۇشۈكۈر قىزنىڭ بېشىنى تۆۋەن قىلىپ ، قورسىقىنى مۇجىدى . قىزنىڭ ئاغزى - بۇرىندىن بۇلۇقلاپ لاي سۇ ياندى . قىزنىڭ ئاغزىدىن پۇۋلىدى . بىر ھازا پۇۋلىگەندىن كېيىن قىزدا سۇس تىنىق پەيدا بولدى . يۈرەك سوقۇشىمۇ بۇرۇنقىدىن سەل كۈچەيگەندەك بولدى .

ئېقىندا سۈزۈۋېلىش بىلەن ئادەم سۈزۈۋېلىش ئۇلار ئۈچۈن تۇنجى ئىش ئەمەس ، بەلكى مۇشۇ قىز بىلەن سەككىزىنچى قېتىم ئادەم سۈزۈۋېلىشى ئىدى . ئەگەر مۇشۇ قىز ھايات قالسا ئۇلار

سۈزۈۋالغان ئادەمنىڭ ئۈچىنچىسى ھايات قالغان بولىدۇ .
ئابدۇشۈكۈر كۆك دىكا چاپىنى سېلىپ قىزنى يۆگىدى - دە ،
ئاتنىڭ ئالدىغا ئېلىپ ، دەرھال ئۆيىگە قايتتى .

ماڭسۇر بوۋاي ئەھۋالدىن خەۋەر تاپقاندىن كېيىن ، دەرھال
ھەرىكەتكە كېلىپ ھارۋىدىكى كۆرىپە ئۈستىگە قىزنى قۇمىدىن
يېيىتتى . ئۇنىڭ ئۈستىگە ئەدىيالىنى سالىدى . ئاندىن قىزنى
ياتقۇزۇپ ، دۇخاۋا يوتقانغا چۈمكىدى . قىز تېخى ھوشىغا
كەلمىگەنىدى . ماڭسۇر بوۋاي :

— ئوغلۇم ، ئاتنى تېز ھەيدە ، ئەمما ناھايىتى سىلىق ھەيدە .
دوختۇرخانىغا قانچە تېز بارسا شۇنچە ياخشى ، تىنىقى ئۈزۈلۈپ
قالاي دېسە ئاغزىدىن قورقماي پۈۋە ، دېدى .

ئات يورغىلاپ مېڭىپ كەتتى . بوۋاي ئۇرۇق قوللىرىنى
كۆتۈرۈپ ، ئاق ، شالاڭ ساقىلىنى تىرتىتىپ بىر مۇنچە دۇئا قىلدى .
ھارۋا يىراقلاپ بىر ئون يېتىم يەرگە بارغاندا بوۋاي نېمىشقىدۇر
توۋلاپ يۈگۈردى :
— ۋا ئابدۇشۈكۈر !!!

ئابدۇشۈكۈر ھارۋىنى ئارقىغا ياندۇرۇپ ، بوۋاينىڭ ئالدىغا
كېلىپ توختاتتى .

— ئۈنتۈغىلى تاسلا قايتىمەن ، ماۋۇ ئىككى يۈز تىزنى
يېنىڭغا سېلىۋال .

2

قىز كۆزىنى ئېچىپ ئۆزىنىڭ ئۆلمىگەنلىكىنى بىلدى . ئۇزۇن
كىرىپىكلىرى ئارىسىدىن سىرغىپ چىققان ياشلار ، تاتارغان يۈزىنى
سىيىپ ئېقىپ چۈشتى .
— قىزىم ، ئوبدان بوپقالدىڭىزمۇ ؟ — دېدى ، قىزىق بەش
ياشلاردىكى دوختۇر ئايال مېھرىبانلىق بىلەن . قىز بىلىنەر -

بىلىنمەس بېشىنى لىگىشتىپ يەنە كۆزىنى يۇمدى. ئەمما ئايال دوختۇرنىڭ سېسترا قىزغا تاپىلاپ ئېيتقان سۆزلىرىنى ئاڭلاپ ياتتى.

ياتاق ئىچى جىمىپ كەتتى. قىز كۆزىنى ئاچتى. ئۇنىڭ كارىۋىتى يېنىدا ئۆزى بىلەن تەڭ دېمەتلىك، ئاق يۈزنى ئارىلاپ سەپكۈن باسقان سېسترا قىز ئولتۇراتتى. ئۇنىڭ تۇرقىدىن شوخلۇقى چىقىپ تۇراتتى. ئۇ كېسەل قىزنىڭ ئۆزىگە قاراۋاتقانلىقىنى كۆرۈپ، يېزىۋاتقان خاتىرىسىنى قويۇپ سورىدى: — قانداق، خېلى بىلەن بوپقالدىڭىزمۇ؟

— ھەئە، — دېدى قىز، بوشقىنا ئاۋازدا. — مۇندىن كېيىن تېخىمۇ ياخشى بولۇپ كېتىسىز، — دېدى سېسترا قىز. ئۇنىڭ خۇشخۇي، مېھرى - شەپقەت يېغىپ تۇرغان ھۆسن - جامالى، يېقىملىق ئاۋازى قىزنى ئۆزىگە مەپتۇن قىلدى. — ئېتىم مېھرىگۈل، — دېدى سېسترا قىز ئۆزىنى تونۇشتۇرۇپ، — مۇشۇ يېزىدىن، — ئۇ سۆزىنى ئاخىرلاشتۇرۇپ قاقاقلاپ كۈلۈپ كەتتى. ئۇنىڭ كۈلكىسىمۇ يېقىملىق ئىدى. كېسەل قىز ئۇنىڭ شوخلۇق بىلەن ئېيتقان سۆزلىرىنى ئاڭلاپ پىسىڭىدە كۈلدى.

— ئېتىڭىز نېمە؟ — سورىدى مېھرىگۈل. — تاجىنىسا.

— قانچە ياشقا كىردىڭىز؟ — ئون سەككىزگە.

— ھە، مانا بۇ تېخىمۇ ئوبدان بولدى ئەمەسمۇ، — دېدى مېھرىگۈل خۇشال كەيپىياتتا، ھېلىقى خاتىرىنى قولغا ئېلىپ، — تاجىگۈل دەپ يازاي، يېشىمىزمۇ تەڭ، ئېتىمىزنىڭ گۈلىمۇ تايىنلىق ئوخشاش بولۇپ كەتسۇن. شۇ مۇناسىۋەت بىلەن ئىككىمىز ئۆمۈرلۈك ئاداش بولۇپ قالايلى. ئىسمىڭىزمۇ ئۆزىڭىزگە ئوخشاش چىرايلىقكەن. چىرايىڭىزنىڭ ھېچبولمىغاندا يېرىمىنى بولسىمۇ

ماڭا بەرگەن بولسىڭىز ئىككىمىز ئوخشاش چىرايلىقلاردىن بولۇپ ،
يىگىتلەرنىڭ كۆزىدىن ئوت چاقىتىۋەتمەيتۇق... ھا... ھا... —
تاجىنىسا دوستىنىڭ گېپىنى ئاڭلاپ ، ئۆزىنى تۇتالماي كۈلۈۋەتتى
ۋە :

— مېھرىگۈل ، ئەجەبمۇ شەيتانكەنسز ، چىرايىنى قانداقمۇ
بەرگىلى بولىدۇ؟... خۇدا شۇنداق ياراتقان تۇرسا... — دېدى .
— ۋاي - ۋۇي ئەجەبمۇ ياخشى بولدى ، — دېدى مېھرىگۈل
ھاياجانلىنىپ ، — سىز مەن بىلەن سۆزلەشكۈدەك بولىدىغىزمۇ ؟
بىلىكىڭىزنى چىقىرىڭ ، قان بېسىمىڭىزنى ئۆلچەپ باقاي .

تاجىنىسانىڭ ياتقان ياتقى يالغۇز كىشىلىك ياتاق ئىدى . بۇ
ياتاقتىن مېھرىگۈلنىڭ خۇش كۈلكىسى ئۈزۈلمەي ئاڭلىنىپ
تۇردى . تاجىنىسامۇ كۈلۈپرىپ خېلىلا چارچاپ قالغانىدى . ئۇنىڭ
قەلبىدە قارا بۇلۇتتەك ئەگىپ ئۈرۈپ يۈرگەن ئازاب ۋاقتىنچە
ئۈنتۈلغانىدى . تاجىنىسانىڭ بۇرۇن ئۇچلىرىدا پەيدا بولغان تەر
تامچىلىرىنى كۆرگەن مېھرىگۈل دوستىنىڭ سەل چارچىغانلىقىنى
سېزىپ ، قىزىق پارىڭىنى توختاتتى . ئۇ دوستىنىڭ
سەرگۈزەشتىسىنى ئاڭلاشقا ئالدىرايتتى . بىراق تاجىنىسانىڭ
سالامەتلىكى تېخى تولۇق ئەسلىگە كەلمىگەچكە ، سوراشقا
پېتىنالمىدى . چۈنكى ئۇ : دوستىنىڭ كۆزلىرىدىكى ئېغىر قايغۇ -
ھەسرەت ئۇچقۇنىدىن بىرەر چوڭ كۆڭۈلسىزلىكنىڭ شەپىسىنى
سەزگەنىدى . ئۇ ئۆزىچە ھەر خىل گۇمانىي پەرەزلەردە بولدى .
ئېھتىمال ئۇ بىرەر يىگىت بىلەن پۈتۈشكەن بولسا ، ئاتا - ئانىسى
ئۇنى باشقا بىرىگە زورلىغاندا ئۆلۈۋالماقچى بولغاندۇ .

— ئاداش ، — دېدى مېھرىگۈل جىم ئولتۇرۇۋەرسە خۇشال
كەيپىياتنىڭ تۈگەپ كېتىشىدىن ئەنسىرەپ ، — بىرمۇنچە قىزىق
گەپلىرىمنى قىلىپ بەرسەم ئاڭلاپ ، كۈلۈشنى كۈلۈۋېلىپ ، ماڭا
بىر ئېغىزمۇ گەپ قىلىپ بەرمەيسىزغۇ ؟
تاجىنىسا سەل مىدىرلاپ ، مېھرىگۈل تەرەپكە ئۆرۈلۈپ ،

يۈزىنى ئاللىقىنىغا قويۇپ ياتتى ۋە بىردەم جىم تۇرۇپ، ئۇن چىقارماي خىيال سۈردى. — ئاداش نېمىنى ئويلاۋاتىسىز؟ — دېدى مېھرىگۈل دوستىنى سۆزلەشكە دەۋەت قىلىپ، — ماڭا ئاشۇ خىياللىرىڭىزنى سۆزلەپ بەرسىڭىز چۇ؟

— مەن قانداق بولۇپ بۇ دوختۇرخانىغا كىرىپ قالدىم؟ — مېھرىگۈل دوستىنىڭ دەل مۇشۇنداق بىر سوئالنى سورىشىنى تەقەززالىق بىلەن كۈتۈۋاتاتتى.

— سىزنى ئابدۇشۈكۈر دېگەن، ئۆزى قاۋۇل، چىرايلىق، بىر بېلىقچى يىگىت دەريادىن سۈرۈۋاپتۇ. ئۇ بەكمۇ بەلەن يىگىتكەن. سىزنى داۋالاش ئۈچۈن يالۋۇرمىغان ئادىمى قالدى. بىز ئۇنىڭدىن: «بۇ قىز نېمىڭىز بولىدۇ؟» دەپ سورىساق، ئۇ گېپىدىن ئېزىپ، ھودۇقۇپ، قىزىرىپ تۇرۇپ قالدى. كېيىن ئۇقساق، سىز ئۇنىڭ ھېچ نەرسىسى ئەمەسكەنسىز. قىرىق بەش كىلومېتىر يەردىن بۇ يەرگە ئەكەپتۇ. ئۇ سىز ئۈچۈن جىق ئاۋارچىلىق تارتتى. سىزنىڭ كىيىم — كىچىكىڭىزنىڭ يوقلۇقىنى ئېيتىپ، «قىزلارنىڭ قانداق كىيىمگە ئامراقلىقىنى بىلمەيمەن. سىز ئېلىشىپ بەرسىڭىز» دەپ تۇرۇۋېلىپ، تۈنۈگۈن ئىككىمىز بازارغا چىقىپ سىزگە بىر بۆلۈك كىيىملەرنى سېتىۋالدۇق. قارىڭىز، مېھرىگۈل تومپۇچكىنى ئېچىپ ئۇنىڭ ئىچىدىن مېغىز رەڭ تۈپلىدىن بىرنى ئېلىپ كۆرسەتتى ۋە ۋىلىقلاپ كۈلۈپ تۇرۇپ سۆزىنى داۋام قىلدى، — تازا قىزىق ئىش بولدى. پۈتۈڭىزغا قانچىلىك ئاياغ كېلىدىغانلىقىنى ئويلىمايلا چىقىپتىمىز، ئابدۇشۈكۈر قايتىپ كىرىپ پۈتۈڭىزنى ئۆلچەپ چىقتى، ھا... ھا... ھا...

تاجىنىمىز دوستىنىڭ گەپلىرىنى ئاڭلاۋېتىپ ئىختىيارسىز ھالدا ياپراقتەك تىترەپ كەتتى. چۈنكى ئۇنىڭ بېلىقچىنىڭ ئوغلى توغرىلۇق يەنە نېمىلەرنىدۇ ئاڭلاش ئىستىكى تۇغۇلغانىدى. ئۇ

بۇنى ئۆزىمۇ سەزمەي قالدى . تاجىنىسانىڭ پۈتۈن دىققىتى بىلەن گېپىنى ئاڭلاۋاتقانلىقىدىن ھۇزۇرلانغان مېھرىگۈل تومپۇچكا ئىچىدىن يەنە بىر يېشىل قاتلاق يوپكا ، كوپتا قاتارلىق نەرسىلەرنى ئالدى .

— شۇنداق قىلىپ ئۇ يىگىت سىز ئۈچۈن سېخىلىق بىلەن پۇل خەجلىدى ، بەك مەردكەن . مەن چاقچاق قىلىپ : «تاپان ھەققىمگە نېمە بېرىسىز» دەپ قويسام ، «قانچە پۇل ئالسىز؟» دېمەمدۇ ، مەن ئىزادىن ئۆلەي دېدىم . راست تۈزكەن . ئاخىر كېلەر قېتىم كەلگەندە ماڭا بېلىق ئەكىلىپ بېرىدىغان بولدى . قانداق ، بوپتۇما؟... ھا... ھا... ھا...

— ئۇ قېنى؟... — «ئۇ» دېگەن سۆزنىڭ ئاغزىدىن قانداق چىقىپ كەتكىنىنى ئۆزىمۇ بىلمەي قالغان تاجىنىسا ئۇيالىغىنىدىن شەپەقتەك قىزىرىپ كەتتى . ئىچىدە مىڭ پۇشايمان قىلدى .
— كۆرۈشكە ئالدىراۋاتامسىز ؟
— ياق... —

— كۆرسىڭىز كۆرگۈچىلىكى بار ، — دېدى مېھرىگۈل قىزىقچىلىق قىلىپ ، — كېلىدۇ ، ئات ھارۋىسىنى بىر دەڭدە قويۇپتىكەن ، شۇنىڭدىن ئەنسىرەپ ، ئۇ نەرسىلەرنى بىزنىڭ ئۆيىگە يۆتكىۋېتىدىغان بولۇپ ، ئىنىم بىلەن بىللە كېتىشتى ، — مېھرىگۈل سۆزلەۋېتىپ دوستىغا تىكىلدى . شۇ تاپتا ، تاجىنىسا بۇلاقتەك كۆزلىرىدە ياش لىغلىدىغان ھالدا تورۇسقا تىكىلىپ قالغانىدى .

— تاجىگۈل ، ئابدۇشۈكۈر سىزگە ئاشىق بولۇپ قالغان ئوخشايدۇ ، — دېدى مېھرىگۈل ، دوستىنى سىنىماقچى بولۇپ ، — سىز بۇنىڭغا نېمە دەيسىز ؟

— ياق !... — دېدى تاجىنىسا ، لېكىن ئۇ خۇددى قورقۇنچىلۇق چۈش كۆرگەندەك چۆچۈپ سىلكىنىپ كەتتى . كۆزلىرىدىن يېپى ئۆزۈلگەن مارجاندەك ياشلار تۆكۈلۈشكە باشلىدى . قوللىرى بىلەن يۈزىنى توتۇۋېلىپ قاتتىق ئۆكسۈپ يىغلاپ كەتتى .

مېھرىگۈل ئۇنى - بۇنى دەپ بەزلەپ يۈرۈپ دوستىنىڭ يىغىسىنى توختاتتى . دوختۇر تاجىنىسانى يەنە بىر قېتىم تەكشۈرۈپ چىقىپ كەتتى . مېھرىگۈل ئۇنىڭغا ئوكۇل ئۇردى ، دورا ئىچۈردى . تاجىنىسانىڭ يۈرىكى ئازاب ئىچىدە ئېچىشىمۇ ، لېكىن قانداقتۇر ئۇ يېڭى بىر ھېس - تۇيغۇنى سەزمەكتە ئىدى . يېڭى بىر خىبرە - شىرە نۇر ئۇنى سەگىتتى . يېڭى ئىنتىلىش ، غىل - پال ئارزۇ بارا - بارا چوڭىيىپ يەڭگىل تەۋرەنگەن كۆل سۈيىدەك ئۇنىڭ قەلبىگە تاراشقا باشىدى . ئابدۇشۈكۈرنىڭ سۆز - ھەرىكەتلىرى كۆز ئالدىغا كېلىۋالدى . گويا ئۇ تەلمۈرۈپ ، كۈلۈمسىرەپ تىكىلىۋاتقانداك تۇيۇلدى . تاجىنىسا دوستىنىڭ ئېيتقانلىرىغا ئاساسەن ، ئۇنىڭ تەقى - تۇرقى ، چىرايى - شەكلىنى غۇۋا كۆز ئالدىغا كەلتۈرگەندەك بولدى . لېكىن كۆز ئالدىدا يەنىلا خالىقنىڭ سېيماسى ئەكس ئېتىپ تۇرۇۋالدى . گويا ئۇ ئېغىر گۇناھ قىلغاندەك يۈرىكى ئېغىپ ، ئازابلىنىپ ، تولغىنىپ كەتتى . خالىقنىڭ ئارقىسىدىن بارالماي تۇرۇپ قالغىنىدىن ھەسرەتلەندى ، خىيالى چېچىلدى . ئۇنىڭ كۆڭۈل ئېكرانىدا بىردە خالىقنىڭ مۇلايىم سېيماسى ئەكس ئەتسە ، بىردە ئابدۇشۈكۈرنىڭ ئۆزى كۆرمىگەن غۇۋا چىرايى تەكرارلىنىدۇ . تاجىنىسا قايغۇردى . ئۇنىڭغا ھاياتلىقتىن ئۆزگە تەسەللى بولغۇدەك ، كۆڭلىنى ئېغىر ئازابىتىن ئازراق بولسىمۇ دالدىغا ئالغۇدەك ھېچقانداق شەپقەت كۆرۈنمىدى . ئۇ بۇ ھاياتتا ئۆزىگە ئازاب - ئوقۇبەت ، تىل - ئاھانەت ، ئۆلۈمدىن باشقا ھېچ نەرسە تاپالمىدى . پەقەت ئۆلۈملە ئۇنى تۈگىمەس - پۈتمەس دەرد - ئەلەمدىن قۇتۇلدۇرالايدىغان بىردىنبىر شەپقەتچى بولۇپ بىلىندى . شۇڭا ئۇ ئۆلۈم بوسۇغىسىغا ئۆز ئىختىيارى بىلەن قەدەم باسقانىدى . ئەمما ئۆلۈم ئۇنى قوبۇل كۆرمىدى . يەنە ھاياتلىق قاينىمىغا ئىتتىرىپ بەردى . ئەمدى بۇ

يەردە ئۇ ھاياتنىڭ شەپقەتلىك نۇرىنى كۆرگەندەك بولدى . ھايات يەنە باشلاندى . تاجىنىساننىڭ بېشىغا مۇشۇ ئىككى - ئۈچ ئاي ئىچىدە ئاجايىپ ئېغىر قىسمەتلەر كەلدى . ئۇ ئاچچىق دەرد - ئەلەمنىڭ تەمىنى تېتىشقا مەجبۇر بولدى . ئەمدىلا ئۆز سېماسىغا يېڭى ئىزلار قالدۇرماقچى بولغان پاك قەلب قاتتىق زەربىدىن يانچىلدى ، ئېزىلدى . تاللاپ چىن قەلبىدىن سۆيگەن يىگىتى يېرىم يولدا ھالاك بولدى ! يۈرەك ! ياش بەڭۋاش يۈرەك يەنە ئۆزىنىڭ بەڭۋاشلىقىنى قىلىۋاتىدۇ . ئۇ ئېزىلىپ تۇرۇپ يەنە يېڭى بىر بەختنى ئارزۇ قىلىۋاتىدۇ . ئۇنىڭ كۆزلىرى يىغلاپ ياش تۆكمەكتە ، لەۋلىرى خىرە كۈلمەكتە ؛ كۆڭلى كىمىندۇر كۈتمەكتە . ئۇ تەشنا بولۇۋاتىدۇ . ھەسرەت بۇلىقى بولغان كۆزلىرى ئىشىككە تەلمۈرۈۋاتىدۇ . يەنە يۈرىكىنىڭ بىر يېرىدىن چىققان كۈچ ئىشىككە ئارقىسىنى قىلىپ قويۇۋاتىدۇ . ئۇنىڭ كاللىسىدا خالىق ، ۋىجدان ، ساداقەت ، گۇناھ ، يەنە مۇھەببەت ، تەلپۈنۈش ھەممىسى تەڭ ياشاۋاتىدۇ . خالىق... بىراق ، ئۇ ھازىر يوق . مەڭگۈ يوق . ئۇ ئەمدى تاجىنىسا بىلەن مۇھەببەتلىشەلمەيدۇ... ياق... ياق ، مۇھەببەتلىشىدۇ . ئۇ قەلبىدە مۇھەببەتلىشىدۇ . تۇنجى مۇھەببەت ھامان قەلبىدە چوڭقۇر ئىزلارنى قالدۇرىدۇ . ئۇنى ھەرگىز ، ئاسانلىقچە ئۇنتۇپ كەتكىلى بولمايدۇ . بىراق ئۇ تېخى ياش ، يەنە كېلىپ قەلبىنىڭ دەرۋازىسى رەسمىي يوسۇندا بىراۋ تەرىپىدىن ئېچىلمىدى . ئۇ تېخى پاك . ھايات ياشىغان ئىكەن ئۇنىڭغا جەزمەن... ھازىرلا ئۇنى ياخشى كۆرسە ، ئەسلىدىكى مۇھەببەتنىڭ يۈز خاتىرىسى بولامدۇ ، يوق ؟ ئۇلار كۈرمىڭ قېتىملاپ قىلىشقان ۋەدىلەر نەگە كېتىدۇ ؟ ئەمىسە ئۇ يۇرتىغا قايتىپ كەتسۇنمۇ ؟ يۇرتىغا نېمە دەپ بارىدۇ ؟ ئۇنى يۇرتى قارشى ئالارمۇ ؟ ئۇنى قانداق بەتىملەر ، قانداق ھاقارەتلەر ، قانداق خورلۇقلار ، قانداق ئازابلار كۈتۈپ تۇرىدىغانىدۇ ؟ ! «تاراق» قىلىپ ئېچىلغان ئىشىك تاجىنىساننىڭ خىيال يىپىلىرىنى ئۈزۈۋەتتى . ئۇ بېشىنى بۇراپ ئىشىك تەرەپكە قارىدى ، بېشىغا ئاق دۇپپا ، ئۇچىسىغا كۆك دىكا

چاپان ، توپىرەڭ نىلون شىم كىيگەن قاۋۇل بىر يىگىت كىرىپ كەلدى . ئۇنىڭ ئارقىسىدا يەنە بىر ئوغۇل بالىمۇ بار ئىدى . تاجىنىسا دېرىزىگە قارىۋالدى ، مېھرىگۈل ئورنىدىن تۇرۇپ ئۇلارنى خۇشال قارشى ئالدى . تاجىنىسا نېمە ئۈچۈن شۇنداق قىلغانلىقىنى ئۆزىمۇ بىلمىدى . ئابدۇشۈكۈرنىڭ يېقىنلاپ كەلگىنىنى سېزىپ ، يۈرىكى دۈپۈلدەپ ، قاتتىق سوقۇشقا باشلىدى .

— خېلى ياخشى بولۇپ قالدىڭىزمۇ ؟ — دېدى يىگىت بوش ئاۋازدا . تاجىنىسا ھودۇقۇپ ، قىزىرىپ ، ئاران دېگەندە ئاغزىدىن گەپ چىقىرىلدى :

— خۇداغا شۈكرى ... سىزگە رەھمەت ...

ئابدۇشۈكۈر نېمە دېيىشنى بىلمەي ئوڭايسىزلىنىپ تۇرۇپ قالدى .

— ئابدۇشۈكۈر ئاكا ، — دېدى مېھرىگۈل ، ئارىدىكى جىمجىتلىقنى بۇزۇپ ، — سىز تاجىگۈلنى مەندىن بۇرۇن قۇتۇلدۇرۇپ تونۇشالمىغان بىلەن ، مەن سىزدىن كېيىن قۇتۇلدۇرۇپ دوست بولۇپ كەتتۇق دەڭا .

ئابدۇشۈكۈر گەدىنىنى تاتىلاپ كۈلدى . تاجىنىسانىڭ غەمكىن كۆزلىرى ئابدۇشۈكۈرنىڭ كۆزى بىلەن ئۇچراشتىمۇ ، لاپىندىن ئۆركىگەن كەپتەردەك تېزلا باشقا تەرەپكە قارىۋالدى . ئابدۇشۈكۈر بىلەن كىرگەن بالا مېھرىگۈلنىڭ ئىنىسى ئەكرەم ئىدى . ئۇلار مېھرىگۈلنىڭ ئۆيىدە ئەتتۈرۈپ كەلگەن توخۇ گۆشى سالغان ئۈگرىنى مېھرىگۈلگە بەرگەندىن كېيىن ، تېلېۋىزور كۆرۈش ئۈچۈن چىقىپ كېتىشتى . مېھرىگۈل تاجىنىساغا ئاش ئىچۈردى ، ئاندىن كېيىن ئۆزى ئىچتى . ئۇلار خېلى ئۇزاققىچە ئۇيان - بۇياننىڭ پارىڭىنى سېلىشتى . مېھرىگۈل ئۆزىنىڭ مۇھەببىتى توغرىسىدا سۆزلەپ بەردى . ئۇ ئوتتۇرا مەكتەپتە بىللە ئوقۇغان بىر ساۋاقداشى بىلەن مۇھەببەتلەشكەن بولۇپ ، ئۇ يىگىت ھازىر ئالىي مەكتەپتە ئوقۇيدىكەن . يەنە ئىككى يىلدىن كېيىن ئوقۇشى پۈتتىدەكەن . دوستىغا ئۆز سۆيگىنى ھەققىدە ئۇزاق سۆزلىگەن